

شریعت بل ۹۸ء..... تبصرہ و تجاویز

آئین میں پندرہویں ترمیم کا بل بعض ضروری رد و بدل کے ساتھ قومی اسمبلی کے ارکان کی دو تہائی اکثریت کی منظوری کے بعد سینٹ میں حتمی منظوری کے لیے پیش کر دیا گیا ہے۔ پندرہویں ترمیم کے ابتدائی مسودہ اور منظور شدہ بل میں نمایاں ترین فرق، دستور کے آرٹیکل ۲۳۹ میں ترمیم کی تجویز کا واپس لیا جانا ہے۔ اس کے علاوہ مجوزہ آرٹیکل ۲ب کی ذیلی شق ۳ کو بھی حذف کر دیا گیا ہے۔

ابتدائی مسودہ میں آئین کے آرٹیکل ۲ میں ”۲ب“ کا اضافہ تجویز کیا گیا تھا جو مزید ۵ ذیلی شقوں پر مبنی تھا، اب قومی اسمبلی سے منظور شدہ بل میں چونکہ ۲ب (ب) کی شق ۳ کو حذف کر دیا گیا ہے، اسی لیے اب تازہ ترین بل میں ۲ب (ب) کی ۴ ذیلی دفعات موجود ہیں۔ ان کی زبان، اسلوب یا الفاظ میں ذرا برابر تبدیلی نہیں کی گئی اور یہ ابتدائی مسودہ کے سو فیصد عین مطابق ہیں۔ قومی اسمبلی کے منظور کردہ آرٹیکل ۲ب کا تازہ ترین متن حسب ذیل ہے:

”۲ب: قرآن و سنت کی بدترتی

(۱) قرآن مجید اور حضور اکرم ﷺ کی سنت پاکستان کا اعلیٰ ترین قانون ہوگا۔

تشریح: کسی مسلمان فرقہ کے شخصی قانون (پرسنل لاء) پر اس شق کے اطلاق میں ”قرآن و سنت“ کی عبارت کا مفہوم وہی ہوگا جو اس فرقہ کی تعبیر و توجیح پر مبنی ہے۔

(۲) وفاقی حکومت کا یہ فریضہ ہوگا کہ وہ شریعت کے نفاذ کے لیے اقدام کرے، صلوة قائم کرے، زکوٰۃ کا اہتمام کرے، امر بالمعروف اور نہی عن المنکر (یہ تعین کرنا کہ کیا صحیح ہے اور اسے روکنا جو غلط ہے) کو فروغ دے، ہر سطح پر بد عنوانی کا خاتمہ کرے اور اسلام کے اصولوں کی مطابقت میں جیسا کہ قرآن و سنت میں موجود ہیں، حقیقی سماجی معاشی انصاف فراہم کرے۔

(۳) اس آرٹیکل میں شامل کوئی امر غیر مسلموں شخصی قانون، مذہبی آزادی کی روایات، رسم و رواج اور بلو شہریوں کے ان کی حیثیت کو متاثر نہیں کرے گا۔

(۴) اس آرٹیکل کے احکام دستور میں شامل کسی امر کے باوجود کسی قانون یا عدالت

کے کسی فیصلے پر مؤثر ہوں گے۔“

قومی اسمبلی سے منظور شدہ بل سے اس آرٹیکل میں پہلے سے شامل جو عبارت یا ذیلی شق حذف کر دی گئی ہے، اس کا متن درج ذیل ہے :

”۲۔ب..... ۳: وفاقی حکومت شق ۱، اور ”۲“ میں دیئے گئے احکام کے نفاذ کے

لیے ہدایات (Directive) جاری کر سکے گی اور مذکورہ ہدایات پر عمل پیرا نہ ہونے پر کسی بھی سرکاری عہدیدار کے خلاف ضروری کارروائی کی جاسکے گی“

شریعت بل کے ترمیم شدہ متن پر اعتراضات و خدشات اور تبصرہ

مندرجہ بالا بل کے متعلق زبان و بیان کے حوالے سے حسب ذیل معروضات کا ذکر دلچسپی سے

خالی نہ ہوگا :

(۱) آئین کی پندرہویں ترمیم کے توسط سے آئین میں حقیقی ترمیم یا اضافہ ۲ب..... کی پہلی سطر یہ ہے یعنی ”قرآن مجید اور حضور اکرم ﷺ کی سنت پاکستان کا اعلیٰ ترین قانون ہوگا“ اس ذیلی شق کی تشریح کے ضمن میں جو عبارت شامل کی گئی ہے وہ آئین کے آرٹیکل ۲۲ میں سو فیصد انہی الفاظ میں پہلے سے موجود ہے۔ اس کا دہرانا غیر ضروری معلوم ہوتا ہے۔ شاید حکومت نے مختلف فرقوں کی طرف سے تنقید سے بچنے کی پیش بندی کے طور پر اس تشریح کو دوبارہ شامل کرنا مناسب سمجھا ہے۔ بہر حال یہ امر آئین سازی کے عمل میں ایجاز و اختصار کو پیش نظر رکھنے کے جیادی اصول سے مطابقت نہیں رکھتا۔

(۲) ذیلی شق ۲ب..... ۲، بعض الفاظ کے رد و بدل یا اضافہ کے باوجود آئین کے آرٹیکل ۳۱ میں ذیلی شق ۲ (بی) اور ۲ (سی) سے بہت مماثلت رکھتی ہے جس میں نظام صلوة اور مساجد کے نظام کو اسلامی طرز زندگی کے مطابق ڈھالنے کی بات کی گئی ہے۔ البتہ قابل نفاذ اور مؤثر ہونے کے حوالے سے ان دونوں میں خاصا فرق ہے کیونکہ آرٹیکل ۳۱ پالیسی کے اصولوں تک محدود ہے۔

آرٹیکل ۲ب..... ۲ میں موجود الفاظ امر بالمعروف اور نہی عن المنکر کے بارے میں یہ نشان دہی کرنا ضروری معلوم ہوتا ہے کہ پندرہویں ترمیم کے بل میں انگریزی اور اردو زبان میں، ان الفاظ کے بعد تو سین میں جو ترجمہ کیا گیا ہے وہ ان عربی الفاظ کے مفہوم میں تحریف دکھائی دیتا ہے۔

مندرجہ بالا سطور میں جو ترجمہ دیا گیا ہے وہ وزارت مذہبی امور کی طرف سے تقسیم شدہ ڈرافٹ سے نقل کیا گیا ہے۔ اس ترمیم کے انگریزی متن میں امر بالمعروف، کا ترجمہ "To Prescribe" "What is Right" کیا گیا ہے اور اردو میں یہ ترجمہ ”یہ تعین کرنا کہ کیا صحیح ہے؟“ کے الفاظ کی

صورت میں دیا گیا ہے۔ امر بالمعروف کا لغوی اور اصطلاحی مطلب سامنے رکھا جائے تو یہ دونوں ترجمے ناقص اور مغالطہ آمیز نظر آتے ہیں۔ اردو زبان میں امر بالمعروف کا ترجمہ عام طور پر ”نیکی کا حکم دینا“ کیا جاتا ہے۔ Prescribe ”بیان کرنا“ کے معنوں میں ہوتا ہے۔ ”بیان کرنے“ اور ”حکم دینے“ میں جو فرق ہے وہ محتاج وضاحت نہیں ہے۔ وزارت مذہبی امور نے اردو کے متن میں ”تعیین کرنا کہ کیا صحیح ہے“ ترجمہ کیا ہے جو نہ تو ”امر بالمعروف“ کا مخصوص مفہوم واضح کرتا ہے اور نہ ہی یہ انگریزی متن کے الفاظ Prescribe کا ترجمہ ہے۔ کسی بات کا تعین کرنا کہ وہ صحیح ہے یا نہیں، اس بات سے مخلف ہے کہ کسی بات کے کرنے کا عملاً حکم دینا۔ قرآن و سنت کے مطابق معروفات تو پہلے سے تعین شدہ ہیں، حکومت ان کے نئے سرے سے تعین کرنے کی مجاز نہیں ہوتی، وہ تو ان پر عملدرآمد کرانے کی حد تک ذمہ دار ہے۔ امر کا لفظ واضح طور پر حتماً نفاذ کا مفہوم دے رہا ہے۔ نہایت افسوس کا مقام ہے کہ پندرہویں ترمیم جیسے اہم مسودہ کی تیاری میں ماہرین قانون نے ان باتوں سے صرف نظر کیا ہے۔ یہ فروگذاشت نتیجہ ہے ہمارے قانون سازوں کی عربی زبان سے لاعلمی کا یا بصورت دیگر ذہنی تحفظات کا۔

امر بالمعروف اور نہی عن المنکر کا ذکر علماء کے معروف ’۲۲ نکات‘ میں بھی ملتا ہے جو انہوں نے آئینی تجاویز کے ضمن میں ۱۹۵۱ء میں حکومت کو پیش کیے تھے..... راقم کے سامنے ان ۲۲ نکات کا انگریزی میں متن موجود ہے جس میں امر بالمعروف و نہی عن المنکر کا انگریزی ترجمہ "To direct What to do and What not to do" دیا گیا ہے۔ یہ ترجمہ پندرہویں ترمیمی بل کے مقابلے میں بدرجہا بہتر اور درست ہے۔ مذکورہ بالا غلط ترجمہ کی وجہ سے بہت سے علماء، جو شریعت بل کے حامی ہیں، نے بھی حکومت کو تنقید کا نشانہ بنایا ہے چونکہ وہ کسی بھی صورت میں حکومت کو یہ حق تفویض کرنے کے حق میں نہیں ہیں کہ وہ اس بات کا تعین خود کرے کہ کیا درست ہے اور کیا غلط۔ بعض علماء نے اسے حکومت کی طرف سے ”مداخلت فی الدین“ کے حق کو قانونی شکل دینے کے مترادف قرار دیا ہے۔ ان کے خیال میں اگر بالفرض کسی بات کے متعلق درست ہونے یا نہ ہونے کا تعین کرنے کا مسئلہ درپیش ہو تو یہ فریضہ اعلیٰ عدالتوں یا قرآن سنت سے واقفیت رکھنے والے علماء کو سونپا جانا چاہئے نہ کہ سرکاری حکام کو۔ ایک معروف عالم دین نے یہ خدشہ ظاہر کیا ہے کہ اگر حکومت وقت یہ استحقاق حاصل کر لے تو امام ابو حنیفہ اور امام احمد بن حنبل جیسے ائمہ سنت کو قید اور کوڑوں کی سزائیں جائز اور درست قرار پائیں گی کیونکہ حکومت وقت ان کو درست سمجھتی تھی۔ اگرچہ اب حالات مختلف ہیں لیکن پھر بھی ان خدشات کو قطعی طور پر بے بنیاد قرار دینا مشکل ہے اور نہ ہی، آج نہیں تو بعد کے حکمرانوں کی طرف سے اس طرح کے ظلم و استبداد کے امکانات کو رد کیا جاسکتا ہے۔ اس بات کی کوئی ضمانت نہیں دے سکتا کہ پاکستان میں ہمیشہ اسلام پسند برسر اقتدار رہیں گے۔ ماضی قریب میں مصر،

شریعت بل ۹۸ء تبصرہ و تجاویز

ترکی، الجزائر، تیونس اور خود پاکستان میں سیکولر حکمرانوں نے علماء اور اسلام پسند شہریوں پر جو ظلم و ستم ڈھائے ہیں، وہ باخبر افراد کی نگاہوں سے پوشیدہ نہیں ہیں۔ مصر کے ممتاز عالم دین سید قطب کو پھانسی کی سزا دی گئی، جماعت اسلامی کے بانی سید ابوالاعلیٰ مودودیؒ کو قادیانیت کے خلاف ایک پمفلٹ لکھنے پر ہزائے موت سنائی گئی۔ اسلئے ضروری ہے کہ شریعت بل کے اس لغوی اور اصطلاحی سقم کو دور کیا جائے۔

(۳) سینٹ میں زیر منظوری آرٹیکل ۲ (بی) کی ذیلی شق '۳' قانون سازی کی زبان میں "Re- dundant" یعنی فالتو معلوم ہوتی ہے۔ آئین کی تمہید میں اقلیتوں کو واضح طور پر اپنے مذہب و ثقافت کی آزادانہ پیروی و وضاحت کی یقین دہانی کا ذکر ملتا ہے۔ تمہید کے الفاظ کو بعینہ قرار دیا مقاصد میں شامل کیا گیا ہے جو آرٹیکل ۲ (الف) کی صورت میں آئین کا مؤثر اور قابل نفاذ حصہ بن چکا ہے۔ مزید برآں بنیادی حقوق کے باب میں آرٹیکل ۲۰ کے تحت مذہبی آزادی کے تحفظ کی ضمانت پہلے سے موجود ہے۔ یہی عبارت آرٹیکل ۲۲ کی ذیلی شق (۳) میں ہو بہو موجود ہے۔ آئین کے چار مقامات پر اقلیتوں کی مذہبی آزادی کے تحفظ کے بعد آئین کی پندرہویں ترمیم میں پانچویں مرتبہ ایک ہی بات کا دہرانا غیر ضروری معلوم ہوتا ہے۔ غالباً حکومت بعض اقلیتی تنظیموں، جو کہ مغربی سرمائے پر چل رہی ہیں، کے بے جا شور و غل اور احتجاج سے مرعوب و متاثر ہونے کے بعد یہ ذیلی شق لانے پر مجبور ہو گئی ہے۔

یہ اقلیتی تنظیمیں درحقیقت اپنے بنیادی حقوق کی پامالی کے متعلق زیادہ پریشان نہیں ہیں بلکہ وہ اس ملک کی ۹۷ فیصد اکثریت کا اپنے مذہب و ضمیر کے مطابق قانون سازی یا زندگی گزارنے کا حق تسلیم کرنے کو تیار نہیں۔ حکومت کو ان کے احتجاج کا معروضی جائزہ لیکر قانون سازی کرنی چاہئے۔ اب جب کہ یہ متحرک این۔ جی۔ اوز مندرجہ بالا ذیلی شق کی شمولیت کے باوجود مطمئن نہیں ہیں، تو خواتمخواہ آئین کا پیٹ بھرنے کا فائدہ کچھ نہیں ہے۔ حکومت نے جب نفاذ شریعت کا بیڑہ اٹھانے کا تہیہ کر لیا ہے تو پھر اس طرح کے معذرت خواہانہ اقدامات سے گریز کرنا چاہیے، کیونکہ اسلام دشمنوں کو مطمئن کرنا ناممکنات میں سے ہے۔

(۴) شریعت بل کے ابتدائی مسودہ میں خاطر خواہ تبدیلیاں لانے اور قومی اسمبلی سے نظر ثانی شدہ بل کی منظوری کے باوجود اس موجودہ بل کا جو حصہ اب تک تنقید کا نشانہ بنا ہوا ہے، وہ ذیلی شق ۲ ب ۴ ہے۔ سیکولر طبقہ کی طرف سے اس پر تنقید تو خلاف توقع نہیں ہے کیونکہ انہوں نے بہر حال اسلامی قانون سازی کو روکنے کے لیے تنقید برائے تنقید کا شغل جاری رکھنا ہے۔ البتہ بعض حامیان شریعت نے بھی اس ذیلی شق کے متعلق عدم اطمینان کا اظہار کیا ہے۔ راقم الحروف کے نزدیک دونوں طبقات کی تنقید اصولی ہونے سے زیادہ بے جا خدشات پر مبنی ہے۔ مذکورہ شق کا اردو ترجمہ سطور بالا میں دیا گیا ہے، مختلف اعتراضات کا معروضی جائزہ لینے کے لیے مناسب معلوم ہوتا ہے کہ اس کا انگریزی متن

بھی سامنے رکھا جائے جو حسب ذیل ہے :

2-B (4): The provision of this Article shall have effect not

withstanding any thing contained in the constitution, any Law or

Judgement of any court"

مجوزہ آرٹیکل ۲ (ب) بالعموم اور مندرجہ بالا ذیلی شق ۲ (ب) (۴) کے متعلق بالخصوص جو اعتراضات وارد کیے گئے ہیں۔ ان سب کا محاکمہ تو بے حد مشکل ہے البتہ بعض منتخب اعتراضات کی تفصیل اور ان کے بارے میں رائے کا اظہار اس مسئلے کی تفہیم کے لیے مناسب ہوگا۔

معروف قانون دان ایس ایم ظفر صاحب نے اپنا رد عمل بیان کرتے ہوئے کہا ہے کہ دستور کا آرٹیکل ۲ (ب) آئین کے دیگر تمام آرٹیکلز کو ”یرغمال“ بنا لے گا۔ انہوں نے بالخصوص ”آئین، قانون، یا عدالتی فیصلہ کے باوجود“ کے جملہ کو تنقید کا نشانہ بنایا ہے۔ ان کے خیال میں اس سے عدالتوں کے اختیارات پر قدغن عائد کی گئی ہے۔ ایک اور قانون دان عبدالحفیظ پیرزادہ نے رائے ظاہر کی ہے کہ آئین کی چندرہویں ترمیم پورے آئین کا حلیہ بگاڑ کر رکھ دے گی۔ جناب ایس ایم ظفر صاحب نے اپنی بات کی مزید وضاحت کرتے ہوئے مثال دی کہ آئین میں عورت کے وزیراعظم بننے پر اس وقت کوئی پابندی نہیں ہے لیکن آئین کی چندرہویں ترمیم کی منظوری کے بعد یہ کہہ کر یہ پابندی عائد کی جاسکتی ہے کہ اسلام میں عورت کے وزیراعظم بننے کا جواز نہیں ہے۔ (روزنامہ ڈان، ۱۲ اکتوبر ۱۹۹۸ء)

مندرجہ بالا اعتراضات کے بارے میں دو نکات پیش خدمت ہیں :

(i) جناب ایس ایم ظفر صاحب اور دیگر حضرات جو قانونی پیشہ سے وابستہ ہیں، وہ اس بات کی تردید نہیں کر سکیں گے کہ ”آئین یا عدالتوں کے فیصلہ کے باوجود“ کے الفاظ پہلی مرتبہ آرٹیکل ۲ (ب) میں شامل نہیں کیے جا رہے۔ آئین کے متعدد آرٹیکلز میں اس طرح کی پابندیاں عائد کرنے والی شقوں پہلے سے موجود ہیں :

"Not withstanding any thing in the constitution"

کے الفاظ آئین کے آرٹیکل ۲۳۳، ۲۳۵، ۳۸ اور کچھ عرصہ پہلے تک آرٹیکل ۵۸ اور دیگر مقامات وغیرہ میں موجود ہیں۔ اور جہاں تک عدالتوں کے دائرہ کار کو محدود کرنے کی بات ہے، اس کا ذکر بھی متعدد آرٹیکلز میں ملتا ہے۔ آرٹیکل ۲۳۵ جو سول حکومت کی معاونت کے لئے فوج بلائے کی بات کرتا ہے، اس میں واضح طور پر موجود ہے کہ اس ضمن میں وفاقی حکومت کی ہدایات کی قانونی حیثیت کو کسی بھی عدالت میں چیلنج نہیں کیا جائے گا۔ اور وفاقی شرعی عدالت کے دائرہ اختیار کو تو بہت حد تک آرٹیکل ۲۰۳ میں محدود کر دیا گیا ہے۔ ایسی پابندیاں دیگر آرٹیکلز میں بھی موجود ہیں۔ البتہ ۲ (ب) کی ذیلی شق

(۳) میں ”عدالتی فیصلہ“ کے الفاظ غالباً نئے ہیں لیکن ان کا مفہوم دیگر شقحات سے بہت مختلف نہیں ہے۔ اور ”عدالت کے کسی بھی فیصلے“ جیسے الفاظ کو آئین میں شامل کرنے کا ایک خصوصی پس منظر ہے جس سے ایس ایم ظفر صاحب بھی غوطی واقف ہیں۔ جن لوگوں نے جسٹس نسیم حسن شاہ صاحب کا حاکم کیس میں فیصلہ دیکھا ہے، وہ مذکورہ الفاظ کی شمولیت کی ضرورت و افادیت سے انکار نہیں کر سکتے۔ یہ ذیلی شق درحقیقت اپنی الگ قوت نہیں رکھتی بلکہ یہ آرٹیکل ۲ (ب) کی ذیلی شق ”ا“ میں ”سپریم لاء“ کی اصطلاح کو مزید واضح اور قوت دار ”Forceful“ بنانے کے مقصد کے پیش نظر ڈالی گئی ہے۔ کیونکہ ماضی میں ہماری اعلیٰ عدالتوں نے بعض اوقات سیکولر تعبیرات کیں اور ان کے نتیجے میں شریعت کے استحکام کا مفہوم پیدا ہوتا تھا یا اسلام کے بطور ”سپریم لاء“ ہونے کی حیثیت متاثر ہوتی تھی، تو ان کے پیش نظر اس طرح کے خدشات کا قلع قمع کرنے کے لیے مزید واضح الفاظ میں یہ ذکر کرنا مناسب سمجھا گیا ہے تو یہ کوئی قابل اعتراض بات نہیں ہے۔

یہاں یہ اعتراض ہو سکتا ہے کہ جب اسلام کو سپریم لاء کا درجہ مل گیا تو یہ ذیلی شق ”فالتو“ ہو گئی۔ اس اعتراض میں وزن ہے لیکن اگر ۲ (ب) کی دیگر ”فالتو“ شقحات موجود ہیں، تو بالخصوص اس کی شق نمبر ۴ کو تنقید کا نشانہ بنانا انصاف کے تقاضوں کے منافی ہے۔

جہاں تک ایس ایم ظفر صاحب کے ان خدشات کا تعلق ہے کہ پندرہویں ترمیم کے بعد کوئی عورت پاکستان کی وزیراعظم نہیں بن سکے گی تو اس کے بارے میں یہی عرض کیا جاسکتا ہے کہ اگر اسلام میں فی الواقع عورت کے وزیراعظم بننے پر پابندی ہے، تو اس کو خدائی حکم سمجھ کر قبول کیا جانا چاہئے نہ کہ اس کے خلاف باغیانہ رد عمل کا مظاہرہ کیا جائے۔ یہاں یہ اضافہ بھی ضروری ہے کہ چند استثنائی صورتوں کے علاوہ، قرآن و سنت کو سمجھنے والے علماء کی اکثریت کی رائے اب بھی یہی ہے کہ عورت اسلامی ریاست کی سربراہ نہیں بن سکتی۔

(۵) پاکستان کے بعض دانشور اور قانونی ماہرین جو نفاذ شریعت کے حق میں ہیں، وہ دیانتداری سے یہ سمجھتے ہیں کہ نفاذ شریعت کے لیے آئین میں ترمیم کی ضرورت ہرگز نہیں تھی۔ اس مقصد کے لیے شریعت ایک پرانہمار کیا جاسکتا تھا یا نیا ایک منظور کیا جاسکتا تھا۔

ان کی عقل و دانش کے اعتراف کے باوجود راقم الحروف کی رائے یہ ہے کہ بعض صورتوں میں محض ایک پرانہمار کرنا کافی ثابت نہیں ہوگا۔ مثلاً شرعی سزاؤں کے نفاذ کی بات کو سامنے رکھا جائے۔ پاکستان میں دانشوروں اور وکلاء کی اچھی خاصی تعداد ان سزاؤں کے نفاذ مثلاً مجرموں کو سرعام پھانسی پر لٹکانے وغیرہ کو ”انسانی وقار“ کے منافی سمجھتی ہے۔ آئین ۱۹۷۳ کے آرٹیکل ۱۴ میں یہ الفاظ ملتے ہیں:

14. "The Dignity of man shall be inviolable"

اس آرٹیکل کی بنیاد پر وہ ایسی سزاؤں کو پہلے بھی چیلنج کرتے رہے ہیں اور آئندہ بھی اس بات کا روشن امکان موجود ہے۔ جب تک ”سپریم لاء“ کے طور پر اسلام کی برتری اور فضیلت کو آئینی حیثیت نہیں دی جاتی، نفاذ شریعت کے عظیم کام کی انجام دہی میں بے شمار قانونی اور آئینی پیچیدگیاں باقی رہیں گی۔

(۶) بعض قانون دانوں کے خیال میں آرٹیکل ۲ میں جہاں مذکور ہے کہ ”اسلام پاکستان کا ریاستی مذہب ہوگا“ وہاں محض دو الفاظ ”سپریم لاء“ ڈال دیئے جاتے تو مقصد حاصل کیا جاسکتا ہے۔ علمی اعتبار سے دیکھا جائے تو ان کی یہ توجیہ درست ہے۔ لیکن پاکستان کے مخصوص سیاسی کچھ اور ایک خاص طبقہ کی مغرب سے مرعوبیت اور سیکولرزم کی حمایت کو سامنے رکھا جائے تو یہ خدشہ باقی رہتا ہے کہ محض دو الفاظ کا اضافہ شاید نئی قانونی موٹو سٹریٹجیوں کا راستہ ہموار کرے گا۔ آئین کی پندرہویں ترمیم کے لائے جانے کے جو اسباب اور عوامل ہیں، ان کا معروضی جائزہ اس ترمیم کی افادیت کو ظاہر کرتا ہے۔

(۷) اسلام پسند طبقات نے پندرہویں ترمیم کے بل کی موجودہ شکل و صورت کو بالعموم سراہا ہے۔ البتہ بعض نے اس رائے کا اظہار کیا ہے کہ اس بل میں شریعت کو نافذ کرنے کے طریقہ کو وضاحت سے بیان نہیں کیا گیا۔ معروف عالم دین مفتی محمد رفیع عثمانی صاحب کے بقول:

”حکومت نے آئین میں پندرہویں ترمیم کا جو بل قومی اسمبلی سے منظور کر لیا یہ اگرچہ اس لحاظ سے ہر مسلمان کے لیے خوش آئند ہے کہ اس میں قرآن و سنت کو بالاتر قانون تسلیم کر کے ملک کی غالب اکثریت کے جذبات اور عقائد کا احترام کیا گیا ہے لیکن چونکہ اس ترمیمی بل میں یہ واضح نہیں کیا گیا کہ کسی قانون یا عدالتی فیصلے کے قرآن و سنت کے موافق یا مخالف ہونے کا فیصلہ کون کرے گا، اس لیے ضروری تھا کہ اس ترمیمی بل میں نفاذ شریعت کا واضح طریقہ ذکر کیا جاتا لیکن افسوس کہ یہ اہم ضرورت اس ترمیمی بل میں پوری نہیں کی گئی۔ اگر ہماری حکومت نفاذ شریعت کے معاملے میں واقعی مخلص ہے تو اسے چاہیے کہ دستور میں ترمیم کے ذریعے اس بات کی وضاحت کرے کہ قانون یا عدالتی فیصلے کے قرآن و سنت کے موافق یا مخالف ہونے کا فیصلہ کون کرے گا“

ان معروضات کے اظہار کے بعد مفتی محمد رفیع عثمانی کلمات تعریف یوں ادا کرتے ہیں:

”دینی جماعتوں اور تنظیموں کو حکمران جماعت کے ساتھ سیاسی اختلافات ہو سکتے ہیں لیکن یہ پہلا موقع ہے کہ دستور میں قرآن و سنت کو صریح الفاظ میں سپریم لاء قرار دیا جا رہا ہے۔ اس سے نفاذ شریعت کی راہ ہموار ہوگی اور قرار داد مقاصد کی تکمیل میں مزید آسانیاں ہوں گی۔ دستور کے آرٹیکل (۲۳۹) میں ترمیم کی تجویز واپس لے کر حکومت نے ایک

مستحسن فیصلہ کیا ہے اور دستور کو بازیچہ اطفال بننے اور من مانی ترمیموں کے خطرے سے چھلایا ہے“ (شریعت بل: ”نئی ترمیم کے بعد“ روزنامہ جنگ لاہور ۱۹ اکتوبر)

مفتی محمد رفیع عثمانی صاحب نے پندرہویں ترمیم کے مل کے متعلق جن خیالات کا اظہار کیا ہے، دینی جماعتوں کی اکثریت نے اس سے اتفاق ظاہر کیا ہے۔

(۸) قرآن و سنت کی بالاترین قانون کی حیثیت سے نافذ کرنے کو مبارک اقدام قرار دینے کے باوجود اس کے عملی نفاذ اور عدالتوں کے تشریحی کردے کے بارے میں ابہام مکمل طور پر رفع نہیں کیا جا سکا ہے۔ سپریم کورٹ کے شریعت ایلیٹ بیج کے رکن جسٹس محمد تقی عثمانی صاحب نے اس ضمن میں چند غور طلب مسائل اٹھائے ہیں۔ وہ لکھتے ہیں:

”قرآن و سنت کو دستوری طور پر ”سپریم لاء“ تسلیم کرنا بلاشبہ قابل خیر مقدم ہے لیکن سوال یہ ہے کہ دستور میں اس دفعہ کے لکھ دینے سے کیا عملی اثرات مرتب ہوں گے؟ اور عملی طور پر قرآن و سنت کی بالاتری کو کس طرح نافذ کیا جائے گا؟ اس کے بارے میں یہ دفعہ (۲ب) بالکل خاموش ہے..... اس کا منطقی نتیجہ یہ ہونا چاہئے کہ رائج الوقت قوانین میں سے جو قوانین قرآن و سنت سے متصادم ہوں گے، وہ قابل عمل نہ ہوں گے، بلکہ ان کی جگہ قرآن و سنت پر مبنی قانون واجب العمل ہوگا۔ یہ صورت بھی یقیناً خوش آئند ہے لیکن سوال یہ ہے کہ اس پر عمل کا طریقہ کیا ہوگا؟ یہ فیصلہ کرن کرے گا کہ کون سا رائج الوقت قانون قرآن و سنت سے متصادم ہے؟ کیا ملک کی ہر عدالت خواہ وہ جسٹریٹ یا سول جج یا سیشن جج کی سطح کی ہو، اس بات کی مجاز ہوگی کہ وہ کسی بھی قانون کے بارے میں فیصلہ دے دے کہ یہ قانون قرآن و سنت سے متصادم ہونے کی بنا پر قابل عمل نہیں ہے۔ اگر ہر چھوٹی سے چھوٹی عدالت کو یہ اختیار دینا مقصود ہے تو کیا موجودہ عدالتوں کی تعلیم و تربیت اس طرح ہوئی ہے کہ وہ درست طور پر ایسے فیصلے کر سکیں۔ اگر مقصد یہ نہیں ہے، بلکہ مقصد یہ ہے کہ صرف ہائی کورٹ اور سپریم کورٹ کی سطح کی عدالتوں کو یہ فیصلہ کرنے کا اختیار ہوگا تو اول تو دستور میں اس کی صراحت ہونی چاہئے، دوسرے اس صورت میں وفاقی شرعی عدالت اور سپریم کورٹ کی شریعت ایلیٹ بیج کا مصرف کیا رہ جائے گا؟ یہ حالات موجودہ دستور پاکستان میں کسی قانون کو قرآن و سنت سے متصادم ہونے کی بنا پر منسوخ کرنے کا اختیار صرف وفاقی شرعی عدالت اور سپریم کورٹ کی شریعت ایلیٹ بیج کو حاصل ہے۔ اگر موجودہ پندرہویں ترمیم کے بعد بھی یہ اختیار صرف انہی عدالتوں کو حاصل رہتا ہے تو اس ترمیم سے نیا فائدہ کیا حاصل ہوگا“

”مجوزہ پندرہویں ترمیم کے نفاذ کے بعد یہ بنیادی سوالات بدیہی طور پر پیدا ہوں گے

شریعت بل ۹۸ء تبصرہ و تجاویز

اور جب تک ان کا واضح جواب خود دستور میں موجود نہ ہو، اس سے عدالتی سطح پر شدید ابہام (Confusion) پیدا ہوگا۔ عرصہ دراز تک عدالتیں اس دفعہ کی تشریح و تعبیر میں حیرال و سرگرداں رہیں گی“ (ماہنامہ الصیاناہ اکتوبر ۹۸ء)

مولانا تقی عثمانی صاحب نے پندرہویں ترمیم کے بل میں موجود ”خلا“ کی نشاندہی کی ہے، جہاں تک اس بل کی افادیت کا تعلق ہے، اس سے انہیں بھی انکار نہیں ہے۔ ان کی معروضات و قیوع ہیں لیکن اس کیلئے آئین میں ترمیم کا مزید بل لانے کی ضرورت ہے۔

(۹) دس جماعتوں کے نمائندوں نے پندرہویں آئینی ترمیم کی درستگی کے لئے چند تجاویز حکومت کے غور و فکر کے لئے مرتب کی تھیں۔ ”محدث“ کے اکتوبر کے شمارے میں یہ شائع بھی ہوئیں۔ ان کی ایک اہم سفارش یہ تھی کہ اس جملے ”قرآن و سنت پاکستان کے اعلیٰ ترین قانون ہوں گے“ کے مصلحا بعد یہ الفاظ ”کوئی قانون بشمول دستور قانون یا کوئی رسم و رواج جس کی قانونی حیثیت ہو، اگر وہ قرآن و سنت کے متضاد ہو تو وہ اس تضاد کی حد تک کالعدم ہوگا“ لائے جائیں۔ ان کے خیال میں اس طرح آرٹیکل ۲ کی مثبت حیثیت کے ساتھ اس کی سلبی حیثیت (Prohibition) بھی واضح ہو جائے گی۔ قومی اسمبلی سے منظور شدہ بل میں یہ پہلو شامل نہیں کیا گیا۔

بعض آئینی ماہرین کی رائے میں آئین کا آرٹیکل ۲۲ یہ مقصد پورا کرتا ہے لیکن یہ رائے درست نہیں ہے بلکہ ضروری تھا کہ اس سلبی جملے کو ترمیم میں شامل کیا جاتا کیونکہ آرٹیکل ۲۲ کی ذیلی شق (۲) میں یہ (Provision) موجود ہے کہ اس آرٹیکل پر عملدرآمد اس طریقہ کار کے مطابق کیا جائے جو آئین کے اس حصہ میں موجود ہے۔ علاوہ ازیں بنیادی حقوق کے ضمن میں اگر آرٹیکل ۸ میں یہ سلبی شرائط موجود ہیں کہ بنیادی حقوق سے عدم مطابقت رکھنے والا کوئی قانون اس تضاد کی حد تک کالعدم (Void) تصور ہوگا۔ تو اسلامی قانون کی بالاتر حیثیت کیلئے موجودہ ترمیم میں یہ اضافہ ہونا ہی چاہئے۔

(۱۰) آرٹیکل ۲ (ب) کے اضافے کے ساتھ اگر آرٹیکل ۸ میں ذیلی شق (۶) کا اضافہ کر دیا جاتا کہ ”بنیادی حقوق کا تعین قرآن و سنت کی روشنی میں کیا جائے گا“ تو بنیادی حقوق کی وسعتوں کی تحدید ہو جاتی اور ظہیر الدین کیس میں سپریم کورٹ نے جو رائے دی تھی کہ بنیادی حقوق اسلام کے تابع ہیں، اس کو آئینی حیثیت بھی مل جاتی۔ یہ بات آئین کی پندرہویں ترمیم کے متعلق اسی تصور پر مبنی ہے کہ اسلام کو آئین میں ضروری تحفظات فراہم کر دئے جائیں تاکہ اس عدم صراحت سے کوئی من مانا مطلب اخذ نہ کیا جاسکے۔ وگرنہ قرآن و سنت کے سپریم لاء بن جانے کے بعد بنیادی حقوق خود خود اسلام کے تابع ہو جاتے ہیں۔ اب آرٹیکل ۲۵ کے تحت مساوات مرد و زن کے تصور کی تعبیر بھی قرآن و سنت کی روشنی میں کرنی پڑے گی۔

آئین کی پندرہویں ترمیم میں باقی بعض تفصیلات کی نشاندہی، اس کی حمایت و مخالفت میں آراء اور اس کے متعلق خدشات اور اس کی ضرورت کا جائزہ لینے کے بعد آنے والی سطور میں درج ذیل نکات پر روشنی ڈالی گئی ہے:

(۱) پندرہویں آئینی ترمیم کی منظوری کے بعد اس کی فوری افادیت اور اہمیت

(۲) پاکستان میں نفاذ شریعت کی راہ میں رکاوٹیں کھڑی کرنے والے اہم طبقات کی نشاندہی اور ان کے منفی کردار کو کم کرنے کے متعلق تجاویز

(۳) سینٹ اور شریعت بل نفاذ شریعت کے لیے مطلوبہ عزم

اسلامی تشخص کے حوالے سے حاصل ہونے والے فوائد

(۱) پاکستان کے سیکولر طبقہ کی باؤہو، مغرب زدہ خواتین کی متحرک اقلیت کی آہ و بکا، سائینڈ خاتون دزیر اعظم کی امریکی صدر بل کلنٹن کو تحریری درخواست، شریعت بے زار نام نماد و انشوروں کی قانونی موٹو گائیڈوں، بعض تنخواہ دار اقلیتی شریعتوں کی بلا جواز صدائے احتجاج، میاں نواز شریف سے ناراض بعض مذہبی راہنماؤں کے عدم تعاون اور نظریہ پاکستان کے مخالف قوم پرست راہنماؤں کے دھمکی آمیز بیانات کے باوجود اگر حکومت قومی اہمیتوں کی تکمیل کو ترجیح دیتے ہوئے قومی اسمبلی سے نفاذ شریعت بل پاس کروانے میں کامیاب ہوئی ہے تو اس کا یہ قدم پاکستان کی اسلامی قانون سازی کی تاریخ میں ایک تاریخی اور غیر معمولی کارنامہ کہلائے جانے کا مستحق ہے۔

(۲) اس کامیابی کی فوری برکات میں ایک یہ بھی ہے کہ پاکستان میں مغرب کی قانونی روایت سے مرعوب و متاثر ایک مخصوص روشن خیالی طبقہ، جسے پاکستانی ثقافت کو تین الاقوامی دھارے میں شامل کرنے کا جنون لاحق ہے، اب اس فنکارانہ عیاری سے تعبیرات و تاویلات کے ذریعے جدید مغربی قوانین اور افکار کے مقابلے میں قرآن و سنت پر مبنی قوانین کی تحقیر کا شرمناک شغل جاری نہیں رکھ سکے گا اور نہ ہی منصب قضاء پر متمکن کوئی ”روشن دماغ“ دستور پاکستان کی اسلامی دفعات کی دیگر دفعات کے ساتھ برابری اور عمومی حیثیت کا راگ الاپ سکے گا۔ اس اعتبار سے آئین کی پندرہویں ترمیم عدالتی سیکولر ازم کی حوصلہ شکنی کا باعث بھی بنے گی۔

(۳) موجودہ ترمیم پاکستانی سماج کی لرزہ بر اندام عمارت کی طرف لادینیت اور مغربی لاجت کے بوہتے ہوئے خوفناک ریلے کو پیچھے دھکیلنے کی ایک اہم کاوش ہے۔ پارلیمنٹ سے پندرہویں ترمیم کے پاس ہونے کے بعد حکومت بالفرض دیگر عملی اقدامات سے کوتاہی برتی ہے، تب بھی اس کی اہمیت اور فوائد اپنی جگہ پر قائم رہیں گے۔ درحقیقت ۱۹۷۹ء میں قراؤا و مقاصد کی منظوری کی شکل میں پاکستان

میں اسلامی معاشرے کے قیام کی جو خشیت اول رکھی گئی تھی، پندرہویں ترمیم اس قانونی عمارت کے ایک اہم حصہ کی تعمیر کا درجہ رکھتی ہے۔ سیکولر ازم اور مادیت پسندی کی یلغار سے برسرِ پیکار پاکستانی معاشرہ اسلامی تشخص کی بحالی کی طرف ایک بہت بڑا قدم اٹھانے کے قابل ہو سکتا ہے، بشرطیکہ صدقِ دل سے قانون سازی کے ذریعے سے اس آئینی ترمیم کے تقاضے پورے کئے جائیں۔

(۴) جب سے امت مسلمہ سیاسی عروج اور علمی قیادت کے منصب سے محروم ہوئی ہے، اس وقت سے لے کر اب تک جو عظیم ترین اور مشکل ترین مسئلہ اسے درپیش رہا ہے، وہ نفاذِ شریعت کا مسئلہ ہے۔ اسلامی شریعت کی گاڑی مسلمانوں کی اپنی غفلت اور کوتاہی عمل کی بنا پر کچھ اس انداز میں پڑی سے اتری ہے کہ دوبارہ اپنی جگہ پر واپس نہیں پہنچ سکی ہے۔ نفاذِ شریعت کا مسئلہ محض نظری اور فکری مباحث کا مسئلہ نہیں ہے، یہ درحقیقت امت مسلمہ کے وجود، روح اور تشخص کی بقا کا اہم ترین روشن نکتہ ہے۔ یورپ، زبان، رنگ و نسل اور علاقے وغیرہ کو ایک قوم کے اجزائے ترکیبی قرار دینے پر جتنا بھی اصرار کرے، گذشتہ پچاس برسوں کی تاریخ میں مغربی لبرل جمہوری نظام اور روسی اشتراکی نظام کے درمیان جس قدر سرد جنگ برپا رہی ہے، اس کے پس پشت اہم کردار ”نظریات“ نے ہی ادا کیا ہے۔ روس کے مقابلے میں امریکہ اور مغربی یورپ کے ترقی یافتہ ممالک کا اتحاد نظریاتی بنیادوں پر قائم ہوا نہ کہ علاقائی بنیادوں پر۔ چین کے بارے میں ایک یورپی باشندے کا پہلا تاثر اس کے اشتراکی تشخص کے بارے میں قائم ہوتا ہے نہ کہ اس کے زرد نسل یا کو تاہ قامت قوم ہونے کا۔ آج اگر مسلمان اپنا الگ وجود قائم رکھنے میں کسی بھی درجے میں سنجیدہ ہیں تو ان کی بقا کا تمام تر انحصار ان کی نفاذِ شریعت کے نصب العین سے وابستگی پر ہے۔

(۵) امت مسلمہ بالعموم اور پاکستان کے عوام بالخصوص، عرصہ دراز سے نفاذِ شریعت کے خواب دیکھتے آئے ہیں، وہ اب تک اسی موہوم امید کے سہارے زندہ ہیں کہ ان کی زندگیوں میں اسلامی نظام کا چراغ ایک دفعہ پھر ضوِ فشانہ کرے گا، شریعت بل سے ان کی امیدوں کے ٹھھے ہوئے چراغوں میں روشنی کی ایک لو پھر سے روشن ہو گئی ہے، اب ضرورت اس کو حقیقی رنگ و نور عطا کرنے کی ہے۔

(۶) پاکستان میں پندرہویں ترمیم کی منظوری کے بعد ان عناصر کی حوصلہ شکنی ہو گی جو آج بڑے دھڑلے سے اسلامی شعائر کا مذاق اڑاتے ہیں۔ ان کے دلوں پر اسلامی قوانین کی ہیبت اور دبدبہ قائم ہو جائے گا۔ ان کی کباحیت مطلقہ اور بے باکی میں کمی واقع ہو جائے گی۔ لیکن یہ بھی تب ہی ہو گا جب حکومت اس سلسلے میں مخلصانہ اقدامات بروئے کار لائے گی۔

(۷) مزید برآں ایک ایسے دور میں جب اقوام متحدہ کے نام نہاد انسانی حقوق کے اعلامیے کو کورہ ارض میں بسنے والے تمام انسانوں کی ہدایت کا واحد قابل اعتبار معیار قرار دیئے جانے کا پروپیگنڈہ

اپنے عروج پر ہو اور روشن خیالی کے اس عالمی جنوں میں مذہبی قوانین کو امتیازی قوانین کہہ کر ان کی مذمت کی جا رہی ہو، پاکستان جیسے ترقی پذیر ملک میں نفاذ شریعت کے ایک نئے دور کے آغاز کا بانگِ دہل اعلان کیا جائے، تو یہ کوئی معمولی بات نہیں ہے۔ اھر کی کانگریس نے حال ہی میں قانون پاس کیا ہے جس کی رو سے امریکی حکومت کسی بھی ملک کے امتیازی قوانین کو ختم کرانے کے لیے بھرپور اقدامات کرنے کی مجاز قرار پائی ہے۔ ان حالات میں پندرہویں ترمیم امریکی استعمار کے ان عزائم کے خلاف ایک کھلم کھلا بغاوت اور سرکشی کے مترادف ہے۔ مغرب کی ثقافتی استعماریت اور جارحانہ خود پسندی کے خاتمے کی غرض سے اسلامی دنیا میں جو بھی قدم اٹھایا جائے گا، اسے مستحسن ہی کہنا چاہیے۔

(r)

شریعت کی راہ میں مزاحم طبقات

تحریک پاکستان کے دوران محمد علی جناح اور دیگر مسلمان اکابرین نے متعدد بار اسلام کو اپنی منزل، قرآن و سنت اور اسلامی تہذیب و تمدن کی بالادستی کے قیام کو پاکستان کا مشن اور ہدف قرار دیا۔ ۱۹۴۵ء میں مسلم سٹوڈنٹس فیڈریشن سرحد کے طلبہ سے خطاب کرتے ہوئے محمد علی جناح نے واضح طور پر کہا:

”پاکستان کا مطلب صرف آزادی و حریت کا حصول نہیں ہے بلکہ اسلامی نظریے کا تحفظ بھی ہے جس کو محفوظ رکھنا ضروری ہے۔ یہ قیمتی تحفے اور پیش بہا خزانے ہمیں ورثے میں ملے ہیں“

اسی سال عید الفطر کے موقع پر مسلمانوں سے خطاب کرتے ہوئے کہا:

”بجز ان لوگوں کے جو بے خبر ہیں، ہر شخص آگاہ ہے کہ قرآن مجید مسلمانوں کا ہمہ گیر وبالائے قانون اور مکمل ضابطہ حیات ہے۔ مذہبی بھی، معاشی و معاشرتی بھی، دیوانی بھی، فوجداری بھی، تجارتی بھی، عدالتی اور تعزیری بھی..... یہ ضابطہ زندگی کی ایک ایک چیز کو باقاعدگی اور ترتیب عطا کرتا ہے“

آپ کے سینکڑوں بیانات نظر یہ پاکستان کے اس تصور کو واضح کرتے ہیں۔ لیکن آج ایک مخصوص طبقہ پاکستان میں ”قائد اعظم کا اسلام“ نافذ کرنے کا نام معقول مطالبہ کر رہا ہے۔ گویا آپ کسی مخصوص اسلامی نظریے کے حامی و مؤید تھے۔ حقیقت یہ ہے کہ محمد علی جناح کے سامنے قرآن و سنت کی تعلیمات سے مخالف و متصادم نفاذ شریعت کا کوئی نقشہ نہیں تھا۔

پاکستانی معاشرے کی اسلامی قوانین کے تحت صورت گری کے عظیم مشن کا نئے عزم سے آغاز

کرنے سے پہلے یہ بھی ضروری ہے کہ ان اسباب و عوامل اور طبقات کی نشاندہی کی جائے جو پاکستان میں نفاذِ شریعت کی راہ میں اب تک رکاوٹ بن رہے ہیں :

(۱) اشتر کی شریعت: قیامِ پاکستان کے فوراً بعد نئی مملکت خداداد کی دستوری بنیادوں کے تعین و تشکیل کے کام کا آغاز ہوا تو سب سے پہلے جس طبقہ نے پاکستان کے اسلامی تشخص کو نشانہ بنایا، وہ اشتر کی طبقہ تھا۔ مسلم لیگ کی صفوں میں گھسے ہوئے اشتر کی شریعتوں نے میاں افتخار الدین کی قیادت میں پاکستان کو سیکولر ریاست بنانے کے لیے جارحانہ پروپیگنڈہ کا آغاز کر دیا۔ ان حضرات نے دستور ساز اسمبلی میں مسلسل اودھم مچائے رکھا۔ ہندو اور عیسائی اقلیت سے تعلق رکھنے والے بعض ارکان اسمبلی کو اشتر کیوں کی پشت پناہی حاصل رہی۔ مارچ ۱۹۴۹ء میں قراردادِ مقاصد منظور ہو گئی اور پاکستان کے اسلامی تشخص اور حیثیت کی دستوری بنیاد رکھ دی گئی مگر اشتر کی شریعتوں کی ریشہ دوانیوں میں کبھی کمی نہ آئی۔ اشتر کی فلسفہ مذہب کو ایفون سمجھتا ہے۔ لہذا مذہب کی مخالفت اشتر کیوں کا ”دین و ایمان“ ہے۔ ۱۹۵۰ء کی دہائی میں ترقی پسندی کے نام پر اشتر کی ادیبوں، شاعروں اور دانشوروں نے نظریہ پاکستان کے خلاف ادب و سیاست، معیشت و معاشرت، غرض ہر شعبہ میں زہریلے پروپیگنڈہ کو جاری رکھا۔ ایوب خان کے مارشل لاء کے دوران سرکاری سطح پر ان کی سرپرستی کی گئی۔ ذوالفقار علی بھٹو کے دور میں سوشلزم کو ”ہماری معیشت“ کا درجہ مل گیا تو اشتر کیوں کی سرگرمیوں کا دائرہ بھی وسیع تر ہو گیا۔ ۱۹۷۷ء میں ضیاء الحق کے مارشل لاء کے نفاذ سے وقتی طور پر اشتر کی پس منظر میں چلے گئے لیکن ۱۹۸۵ء کے بعد سیاسی اور جمہوری آزادیوں کے احیاء سے فائدہ اٹھاتے ہوئے اشتر کی گماشتے دوبارہ متحرک ہو گئے۔ ۱۹۸۹ء میں سوویت یونین کے خاتمے کے باوجود پاکستان کا اشتر کی طبقہ اپنی پرانی ڈگر پر قائم ہے۔ وہ اب بھی اسلام کی مخالفت کا کوئی موقع ہاتھ سے جانے نہیں دیتا۔ پاکستان کے چاروں صوبوں میں قوم پرست تحریکوں کے راہنما مثلاً اجمل خٹک، رسول بخش پلیجو، تاج لنگاہ اور خیر بخش مری وغیرہ ماضی میں اشتر اکیٹ کے پرچارک رہے ہیں، حال میں بھی نفاذِ شریعت بل کی سب سے زیادہ مخالفت انہی قوم پرستوں کی طرف سے کی گئی ہے۔

(۲) سیکولر طبقہ: دوسرا طبقہ سیکولر اور لادین خیالات کا مالک ہے۔ اس طبقہ سے تعلق رکھنے والے افراد اسلام سے ایک رسمی سا تعلق ضرور رکھتے ہیں لیکن ان کی فکر کا اصل سرچشمہ تہذیب مغرب ہے۔ چرچ اور ریاست کی علیحدگی ان کی فکر کا بنیادی نقطہ ہے، مذہب کو یہ محض شخصی معاملات تک محدود رکھنا چاہتے ہیں۔ پاکستان کی اسلامی حیثیت ان کے نزدیک ”مذہبی فسطائیت اور علماء کی پاپائیت کو دستوری پذیرائی“ عطا کرنے کے مترادف ہے۔ سیکولر طبقہ سے تعلق رکھنے والے افراد صحافت، سیاست، تعلیم معیشت اور ہمیشہ اقتدار کے ایوانوں میں مستمکن رہے ہیں، پاکستان میں اسلامی قانون سازی کے خلاف یہ

طبقہ ہمیشہ جدوجہد میں مصروف رہا ہے۔ اس وقت بھی برسرِ اقتدار طبقہ میں سیکولر افراد کا تناسب بے حد زیادہ ہے۔

(۳) نوکر شاہی: کسی بھی نظام یا دستور کے موثر نفاذ کے لیے قوتِ نافذہ کا کردار بے حد اہم ہے۔ آج کی جدید ریاست میں ”بیورو کریسی“ قوتِ نافذہ کے فرائض انجام دیتی ہے۔ فرنگی سامراج کی تربیت یافتہ بیورو کریسی پاکستان بننے کے بعد بھی اپنی سابقہ روایات سے چسپی رہی ہے۔ اپنی اجتماعی سوچ کے اعتبار سے بیورو کریسی مغرب زدہ، سیکولر اور عوام الناس سے الگ تھلگ رہنے والی ہے۔ اسلامی قوانین سے متعلق اس طبقے کا علم نہ ہونے کے برابر ہے۔

غلام محمد، سکندر مرزا، چوہدری محمد علی، ایوب خان، اور یحییٰ خان وغیرہ سول اور فوجی بیورو کریسی کے ارکان تھے جو بالآخر صدارت اور وزارتِ عظمیٰ کے مناصب پر قابض ہونے میں کامیاب ہوئے۔ صدر ضیاء الحق کو ہمیشہ شکایت رہی کہ افسر شاہی اسلامی نظام کو نافذ کرنے کے لیے مطلوبہ تعاون نہیں کر رہی۔ بیورو کریسی کی ریکورڈ منٹ، تربیت اور کام کرنے کا سائل نہیں بدلا۔ موجودہ بد عنوان اور مذہب پر افسر شاہی کی موجودگی میں نفاذِ شریعت کے نصب العین کا حصول بے حد مشکل ہے۔ یہ طبقہ اپنی روایت پسندی کی بنیاد پر ہر طرح کی تبدیلی اور اصلاح کی راہ میں مزاحم رہا ہے۔

(۴) عدلیہ: دورِ جدید میں عدلیہ ریاست کے اہم ادارے کی حیثیت سے دستور و قانون کی پیش آمدہ معروضی حالات کی روشنی میں تعبیرات و تشریحات کے ذریعے بالواسطہ ”قانون سازی“ کا فریضہ انجام دیتی ہے۔ پاکستان میں عدالتی نظام کی کمزوریوں میں ایک اہم خامی یہ بھی ہے کہ بار کونسل اور اعلیٰ عدالتوں کے فاضل جج صاحبان زیادہ تر ”انگریزی قانون“ اور ”طریقہ کار“ میں تعلیم و تجربہ رکھتے ہیں۔ کچھ استثنائی صورتیں ضرور ہوں گی، لیکن عمومی طور پر اسلامی شریعت اور قانون کے متعلق ان کا علم ان کے اعلیٰ مناصب کے تقاضوں سے مطابقت نہیں رکھتا..... جسٹس (ر) جاوید اقبال اپنی کتاب ”آئیڈیالوجی آف پاکستان“ میں ہمارے جج صاحبان کی اس کمزوری کی نشاندہی کرتے ہوئے لکھتے ہیں:

”ہمارے جج صاحبان برطانوی نظام قانون میں تربیت یافتہ ہیں اور وہ اسلامی قانون و فقہ کے بارے میں کوئی علم نہیں رکھتے، وہ اس کی فنی باریکیوں اور گمراہیوں کے متعلق بظاہر نا بلد ہیں“ (صفحہ ۱۰۷)

وفاقی شرعی عدالت کے ایک سابق رکن جسٹس ظہور الحق نے اسلام آباد میں منعقد ہونے والی ”اسلامائزیشن کانفرنس“ (جنوری ۱۹۸۳ء) میں بر ملا اعتراف کیا کہ ”ہم ”کامن لاء“ کے جج ہیں۔ ہمیں قوانین کا جائزہ لینے کے لیے ماہرین شریعت کی اعانت کی ضرورت رہتی ہے“۔ اسلامی قوانین سے اس واجبی واقعیت کا نتیجہ ہی تھا کہ حضورِ بخشِ مہتابہ وفاقِ پاکستان کے مقدمے میں وفاقی شرعی عدالت

نے فیصلہ دیا کہ ”رجم“ (سنگساری) ”حد“ نہیں ہے۔ ۳۵ جید علماء پر مشتمل ایک وفد نے صدر پاکستان کو تحریری احتجاج پیش کیا اور مطالبہ کیا کہ وفاقی شرعی عدالت میں اسلامی قانون کے ماہرین کو بھی شامل کیا جائے۔ ان کے اس مطالبہ کو تسلیم کرتے ہوئے تین علماء کو وفاقی شرعی عدالت کا جج تعینات کیا گیا۔

شروع ہی سے سپریم کورٹ اور ہائی کورٹ کے ارکان کی اچھی خاصی تعداد ان جج صاحبان پر مشتمل رہی ہے جو سیکولر میلان رکھتے ہیں۔ سپریم کورٹ کے دوسرے جج جسٹس، جسٹس منیر احمد سیکولر ازم کے چمپین تھے۔ انہوں نے اپنی تصنیف ”جنح سے ضیاء تک“ میں زور دار طریقے سے پاکستان کو سیکولر ریاست بنانے پر زور دیا ہے۔

سپریم کورٹ کے ایک فاضل جج جسٹس حمود الرحمن کی زیر سرکردگی ایک بیج نے فیصلہ دیا کہ گو قرار داد مقاصد سب سے اہم دستور دی دستاویز اور اعلامیہ ہے مگر چونکہ یہ دستور کا مؤثر حصہ نہیں، اس لیے اسے بالادستی حاصل نہیں۔ اسی طرح ۱۹۹۳ء میں جسٹس نسیم حسن شاہ کی صدارت میں سپریم کورٹ کے بیج نے حاکم خان کیس میں قرار دیا کہ ”۲-الف“ بھی دستور کی دیگر دفعات کی طرح ایک دفعہ ہے جس کی روشنی میں باقی دفعات کا جائزہ نہیں لیا جاسکتا۔ سپریم کورٹ کے اس فیصلے کے بعد شریعت کی حقیقی اور مکمل بالادستی ہو ایس تحلیل ہو کر رہ گئی۔ آئین کی پندرہویں ترمیم کے جواز کے طور پر اس فیصلے کا ذکر بھی کیا جا رہا ہے۔ گذشتہ چند برسوں کے دوران مغربی میڈیا کی یلغار، پاکستان میں مغربی سرمائے سے چلنے والی این جی اوز کی غیر معمولی چلت پھرت اور ذرائع ابلاغ میں مغرب کے انسانی حقوق کے اوپلا کی نشرو اشاعت، امریکہ اور دیگر یورپی ممالک کی بیجا مداخلت اور پاکستانی معاشرے کو جدید خطوط پر استوار کرنے کی تحریک کے اثرات ہماری عدالتوں کے بعض فیصلہ جات میں بھی محسوس کیے گئے ہیں۔

لاہور ہائی کورٹ کے بعض جج صاحبان نے حال ہی میں نکاح میں والدین (ولی) کی اجازت، عورتوں کے حقوق و خاندانی اقدار، چادر اور چادریاری کے تحفظ جیسے مقدمات میں جو فیصلے دیئے ہیں، ان کی اسلامی حیثیت علماء کی رائے میں متنازع فیہ ہے۔ پاکستان کی اعلیٰ ترین عدالتوں میں سیکولر جج صاحبان کی موجودگی نفاذ شریعت کی راہ میں ایک ممکنہ (Potential) رکاوٹ سمجھی جاتی رہی ہے۔

(۵) بازاری طبقہ: فلم، ٹیلی ویژن، اخبارات کے فلمی صفحات اور دیگر ذرائع ابلاغ پر قابض مادر پدر آزادیوں سے مستفید ہونے والے ایک طبقے نے پاکستان میں ثقافت کے نام پر کثافت، فن کے نام پر تعفن اور کلچر کے نام پر لچر پن کو فروغ دیا ہے۔ جسم فروشی اور رقص و سرود کے پیشے میں لوٹ طوائفوں کے اڈے فلم اور میڈیا میں کام کرنے والی اداکاراؤں کی نرسریاں ہیں۔ نوجوان طبقے کو اسلام سے برگشتہ کرنے اور انہیں لومو لعب کی طرف مائل کرنے میں اس بازاری طبقے نے جو مکروہ کردار ادا کیا ہے وہ ناقابل بیان ہے۔ اسلام کے نام پر معرض وجود میں آنے والی ارض پاک پر ”ہیرامنڈی“ جیسے علاقوں کا

وجود ایک ناسور ہے جس کو نفاذ شریعت کی سرجری سے ختم کرنا بے حد ضروری ہے۔ عورت کا بدترین روپ طوائف کا پیشہ ہے، عورت کو جسم فروشی کے ذریعے روزگار بنانے پر مجبور کرنا یا اس کی اجازت دینا انسانیت اور نسوانیت دونوں کی شرمناک توہین و تذلیل ہے۔ گھر سے فرار ہونے والی بدبخت لڑکیوں کے حقوق کے تحفظ کے لیے تحریک چلانے والی مغرب زدہ بیگمات کی طرف سے عورت کی تذلیل کے اس پہلو پر خاموشی اختیار کرنا ان کے عورتوں کے حقوق کے چمپین ہونے کے دعویٰ کو باطل ٹھہرانے کی قوی ترین دلیل ہے۔

(۶) اپوائی بیگمات: پاکستان میں طبقہ اشرافیہ سے تعلق رکھنے والی عورتوں کی ایک متحرک اقلیت کو نفاذ شریعت سے شروع سے بیر رہا ہے۔ پاکستان کے پہلے وزیر اعظم کی دہم صاحبہ، جو لیاقت علی خان سے رشتہ مناکت قائم کرنے سے پہلے ہندو تھیں، نے قیام پاکستان کے فوراً بعد ہی عورتوں کے حقوق کے نام پر مغربی تمدیب کے عملی نفاذ کی تحریک شروع کر دی تھی۔ ان کی تحریک سے واسطہ خواتین ”اپوائی بیگمات“ کہلاتی ہیں، ایوب خان کے دور میں نافذ ہونے والے قابل اعتراض عائلی قوانین کے نفاذ کا سہرا بھی اُنچے طبقہ کی ان مغرب زدہ بیگمات کے سر ہے۔ یہی بیگمات تھیں جنہوں نے ضیاء الحق مرحوم کے زمانے میں اسلامی قوانین کے نفاذ کے خلاف محاذ قائم کیے رکھا۔ ۱۹۹۰ء کے بعد مغرب کے زیر اثر پاکستان میں تحریک آزادی نسواں کی مبلغات میں ہوش رُبا اضافہ ہوا ہے۔ عورتوں کے حقوق کے نام پر آوارگی نسواں کو فروغ دینے والی این جی اوز کا ایک گروہ پاکستان کے خاندانی نظام پر مڈی دل کے طرح حملہ آور ہو چکا ہے۔ امریکہ اور یورپ سے این جی اوز کو کروڑوں روپے مل رہے ہیں، جس کی وجہ سے ان کا دائرہ کار روز بروز ہوتا جا رہا ہے۔ عورتوں کی یہ تنظیمیں مغرب کے ایجنڈے کو عملی جامہ پہنا رہی ہیں۔ نفاذ شریعت بل کے خلاف افرنگ زدہ ماور پدرا آزاد عورتوں نے جلسے جلوس نکالے اور خوب دھاچو کڑی کا مظاہرہ کیا۔ صیہونی لابی کے سرمائے سے چلنے والی ایسی این جی اوز کی کر تادھر تا زیادہ تر قادیانی عورتیں ہیں۔ وہ نہایت ہوشیاری سے مسلمان عورتوں کو گمراہ کر رہی ہیں۔ نفاذ شریعت کو عملی جامہ پہنانے کے لیے ضروری ہے کہ مغرب زدہ خواتین کے اس گروہ کی اسلام دشمن سرگرمیوں کا سختی سے نوٹس لیا جائے اور ان کو مسلمہ حدود کا پابند کیا جائے۔

(۷) برسر اقتدار طبقہ: پاکستان میں نفاذ شریعت کے خواب کے شرمندہ تعبیر ہونے میں سب سے زیادہ رکاوٹ جس طبقہ نے ڈالی ہے، وہ بلاشبہ برسر اقتدار طبقہ ہے۔ پاکستان کے حکمرانوں کی اکثریت اپنے فطری میلان کی وجہ سے اسلام کو نظام حیات کے طور پر قبول کرنے کو تیار نہیں تھی۔ وہ بے حد آزاد خیال اور لہو لعل کے رسیاتھے۔ وہ حکمران جنہیں اسلام سے دل لگاؤ تھا اور جو بظاہر نفاذ شریعت میں کسی حد تک سنجیدہ بھی تھے، انہوں نے بھی اس عزم بالجزم (Political Will) کا مظاہرہ نہیں کیا، کہ جو

شریعت بل ۹۸ء تبصرہ و تجاویز

ایسے عظیم مشن کی تکمیل کا متقاضی تھا۔ صدر ضیاء الحق مرحوم کی اسلام پسندی اور ان کا ذاتی کردار بلاشبہ قابل تحسین تھا، لیکن انہوں نے بھی اسلامی نظام کے نفاذ کے لیے نیم دلانہ اقدامات ہی کئے۔ ارباب بسط و کشاد اسلام کی حقانیت کو اپنے فکر و عمل سے جب تک ثابت نہیں کریں گے، اسلامی شریعت کے نفاذ کے اہم فریضہ سے کبھی سبکدوش نہیں ہو سکیں گے۔ آج بھی اہل اقتدار جب تک اسلام کو اپنی زندگیوں میں نافذ نہیں کریں گے، عوام الناس پر اسلامی شریعت کو نافذ کرنا تقریباً ناممکن ہے۔

میاں نواز شریف، ممکن ہے اپنی خوش تدبیری کی بنا پر سینٹ سے آئین کی پندرہویں ترمیم کو منظور کرانے میں کامیاب بھی ہو جائیں، مگر موجودہ ٹیم کے ساتھ شریعت نافذ کرنے کی ان کی صلاحیت کے بارے میں شبہات بدستور باقی رہیں گے۔

(۸) جاگیر دار: پاکستان کا جاگیر دار انگریزوں کا مراعات یافتہ طبقہ نفاذ اسلام کی تحریک کو ہمیشہ اپنے لیے ایک خطرہ سمجھتا رہا ہے۔ ہر دور میں اقتدار کے مزے لوٹنے والا یہ طبقہ کبھی نہیں چاہے گا کہ ارض وطن پر نفاذ شریعت کا عمل پایہ تکمیل تک پہنچے۔ یہ استحصالی طبقہ کسی نہ کسی شکل میں نفاذ شریعت کو روکنے کی سازش میں شریک رہا ہے۔

مندرجہ بالا سطور میں محض چند اہم طبقات کی نشاندہی کی گئی ہے ورنہ یہ فہرست خاص طویل ہے۔ اگر محولہ بالا طبقات کی اسلام دشمن سرگرمیوں کا ہی مؤثر توڑ نکال لیا جائے تو پاکستان میں شریعت اسلامی کے نفاذ کی راہ خاصی حد تک ہموار ہو جائے گی..... قابل غور مسئلہ یہی ہے کہ کیا حکومت نفاذ شریعت جیسے اہم کام کے لئے مذکورہ طبقات سے ٹکرائے یا ان کی سازشوں کو ناکام بنانے کا عزم رکھتی ہے؟ کیونکہ اس کے بغیر حکومت اپنے اس مقصد میں کامیاب تو کجا، کچھ پیش رفت بھی نہیں کر سکتی۔

(۳)

سینٹ اور شریعت بل..... مطلوبہ عزم

یہ ایک انتہائی ستم ظریفی بلکہ عظیم قومی المیہ ہے کہ وہ ملک جس کے قیام کا واحد مقصد ہی اسلامی شریعت کا نفاذ تھا، اس کے ایک آئینی ادارے سینٹ کے ارکان کا حکومت مخالف گروہ نفاذ شریعت بل کی مخالفت پر کمر باندھے ہوئے ہے۔ شرعی اور دینی اعتبار سے ان کا یہ رویہ کس قدر قابل مذمت ہے، اس کا اظہار علماء کی طرف سے واضح الفاظ میں کیا جا چکا ہے، لیکن سیاسی اعتبار سے بھی دیکھا جائے تو یہ عوام کی امنگوں کی سنگین توہین کے مترادف ہے۔ نہ جانے یہ حضرات عوام کی خواہشات کی توہین کے جرم کے مرتکب ہو کر بھی ان کی نمائندگی کے شرف سے بدستور معذور ہونے کا دعویٰ کن اخلاقی بنیادوں پر کرتے ہیں؟

وزیر اعظم نواز شریف اپنی بھرپور مہم کے باوجود سینٹ میں دو تہائی اکثریت کو شریعت بل کی حمایت پر آمادہ کرنے میں کامیاب نہیں ہو سکے ہیں۔ سینٹ کی منظوری کے لیے ۸۵ ارکان کی تائید ضروری ہے جب کہ حکومت اور اس کے حامی سینٹروں کی تعداد تازہ ترین تخمینہ کے مطابق ۴۸ سے زیادہ نہیں ہے۔

میاں نواز شریف سینٹ کے ارکان کی تائید حاصل کرنے کے لیے ترغیبات و ترہبات (Threats) دونوں کا سلسلہ جاری رکھے ہوئے ہیں۔ کچھ عرصہ پہلے انہوں نے اسلام آباد کے کنونشن سنٹر میں پاکستان بھر کے علماء کو جمع کر کے انہیں ترغیب دی تھی کہ وہ شریعت بل کے حق میں رائے عامہ کو بیدار کریں اور شریعت بل کے مخالفین کا نااطفہ بند کریں۔ ایک عوامی جلسہ کے دوران انہوں نے سینٹ کے مخالف ارکان کے گھیراؤ کی طرف بھی اشارہ کیا۔ نومبر کے دوسرے ہفتے کے دوران مالاکنڈ ایجنسی میں ایک بہت بڑے عوامی اجتماع سے خطاب کرتے ہوئے انہوں نے اس خواہش کا اظہار کیا کہ وہ پاکستان میں طالبان کے طرز پر شریعت کا نفاذ چاہتے ہیں..... کراچی میں انہوں نے دہشت گردوں کو سر عام پھانسی پر لٹکانے کے لیے شریعت کے نفاذ کی ضرورت کا بار بار تذکرہ کیا۔ ان کی یہ کاوشیں اپنی جگہ پر قابل ستائش ہیں لیکن ان کی جماعت مسلم لیگ کی طرف سے شریعت بل کے حق میں فضا ہموار کرنے کے لیے جو اجتماعی جدوجہد سامنے آئی چاہیے تھی، وہ ابھی تک مشاہدے میں نہیں آئی۔ ان کے پاس قومی اسمبلی میں دو تہائی اکثریت ہے۔ پنجاب اسمبلی میں حزب اختلاف نہ ہونے کے برابر ہے۔ صوبہ سرحد، بلوچستان اور سندھ کی صوبائی اسمبلیوں میں ان کی جماعت کی اچھی خاصی تعداد موجود ہے۔ سینٹ میں بھی ان کے حامیوں کی تعداد ۵۰ کے لگ بھگ ہے۔ اگر میاں صاحب ان تمام حضرات کو تمام کام چھوڑ کر صرف ایک ہفتہ کے لیے ہی شریعت کی حمایت میں عوامی جلسے، تقاریر، پریس کانفرنس اور سیاسی اجتماعات منعقد کرنے کے لیے ہدایت کریں، تو کوئی وجہ نہیں کہ شریعت بل کے مخالفین کے حوصلے پست نہ ہو جائیں۔

مزید برآں وہ شریعت بل کے مخالفین کے تمام اعتراضات کے شافی جوابات کی تیاری کے لیے دانشوروں، صحافیوں اور علماء کی کمیٹیاں تشکیل دیں جو ذرائع ابلاغ میں شریعت کی حمایت میں عقلی دلائل دے کر رائے عامہ کو تشکیل دیں۔ جذباتی اور نفسیاتی اعتبار سے فضا کو اس قدر ”چارچ“ کیا جائے کہ شریعت بل کے مخالفین کے پاس سوائے حمایت کے اور کوئی چارہ نہ رہے۔ ان کی اس قدر مذمت اور حوصلہ شکنی کی جائے کہ انہیں پاکستان میں منہ چھپانے کو جگہ نہ ملے۔

پاکستان کا سینٹ صحیح معنوں میں عوامی نمائندگان پر مشتمل ادارہ نہیں ہے۔ یہ وفاق کی بعض آئینی ضرورتوں کی تکمیل کیلئے قائم کیا گیا ہے۔ صوبائی اسمبلیاں درحقیقت اس کے استخانی کالج کا کردار ادا

کرتی ہیں۔ اصولی طور پر پاکستانی سینٹ امریکی سینٹ کے ہم پلہ نہیں ہے کیونکہ امریکی سینٹ کے ارکان کا انتخاب عوام براہ راست کرتے ہیں۔ مزید یہ کہ امریکی ریاستیں ریاست ہائے متحدہ کے وفاق میں شمولیت سے پہلے بالکل آزاد اور خود مختار ریاستوں کی صورت میں موجود تھیں۔ پاکستان کے صوبوں کی یہ پوزیشن نہیں ہے۔ قیام پاکستان سے پہلے بلوچستان کو ایک مکمل صوبے کا درجہ حاصل نہیں تھا۔ صوبہ سندھ ۱۹۳۵ء تک بمبئی کا حصہ تھا، صوبہ سرحد بھی ۱۹۱۰ء تک صوبہ پنجاب میں شامل تھا، بعد میں کافی عرصہ تک اسے بھی مکمل صوبے کا درجہ حاصل نہیں رہا۔ اس کے علاوہ ایک اور اہم فرق یہ ہے کہ پاکستان کا آئین پارلیمانی طرز کا ہے اور پارلیمانی نظام میں قومی اسمبلی یعنی ایوان زیریں کو برتری حاصل ہوتی ہے جیسا کہ برطانیہ میں ہے۔ برطانیہ میں دالالامراء کو قانون سازی کے اختیارات نہ ہونے کے برابر ہیں۔ پاکستانی سینٹ کے ارکان کو ان معروضی حقائق کو نظر انداز نہیں کرنا چاہئے۔

اگر اصولوں کو سامنے رکھا جائے تو نفاذ شریعت جیسے اہم بل کو سینٹ کی منظوری کے تابع ہی نہیں ہونا چاہئے جس طرح کہ بجٹ کی منظوری کا معاملہ ہے۔ یہ بات تو طے شدہ ہے کہ بجٹ کے مقابلے میں نفاذ شریعت زیادہ اہم مسئلہ ہے، سینٹ کے پاس چند مخصوص امور ہونے چاہئیں جن کا کافی مواقع تعلق صوبائی نظم و نسق اور صوبوں کے مرکز کے درمیان حقوق و اختیارات کی تقسیم سے ہو۔

سینٹ کی مخالفت میں پیپلز پارٹی ایم. کیو. ایم، اے. این. پی اور بلوچستان کی بعض قوم پرست جماعتوں کے ارکان پیش پیش ہیں۔ پیپلز پارٹی تو بغض معاویہ کا کردار کرتی رہے گی لیکن دیگر سینٹرز کی طرف سے شریعت بل کی مخالفت افسوسناک ہے۔ ایم کیو ایم کراچی کے شہریوں کی واحد نمائندہ جماعت ہونے کا دعویٰ کرتی ہے۔ اسے یہ خیال کرنا چاہیے کہ کراچی کی آبادی کا مزاج مذہب کی طرف خاصا مثبت ہے۔ ایم کیو ایم سے پہلے وہاں جماعت اسلامی اور جمعیت علمائے پاکستان کو ہمیشہ نشستیں ملتی رہیں۔ ایم کیو ایم کی طرف ان کے سیاسی جھکاؤ کے باوجود کراچی کے لوگ اسلام سے برگشتہ نہیں ہوئے۔ اب بھی وہاں کی مساجد نمازیوں سے آباد رہتی ہیں۔ حکومت کو چاہیے کہ وہ اہل کراچی کے مذہبی جذبات کو ابھارنے کے لیے حکمت عملی مرتب کرے۔ اہل کراچی کو واضح کر دینا چاہیے کہ مذہب اور زبان کے مقابلے میں قابل ترجیح کونسا امر ہے؟ ایم کیو ایم کے ارکان کو شریعت بل کی حمایت پر آمادہ کرنے کے لیے مؤثر طریقہ ہی یہی ہے کہ اہل کراچی کی طرف سے ہی ان پر عوامی دباؤ کو بڑھایا جائے۔ اے این پی کے ارکان میں اگر اخلاقی حمیت کا شائبہ بھی موجود ہو تا تو وہ سینٹ کی رکنیت سے مستعفی ہو جاتے کیونکہ مسلم لیگ کے سارے وہاں پہنچے تھے۔ جب مسلم لیگ سے الگ ہو گئے تو پھر یہ رکنیت جاری رکھنے کا کوئی جواز باقی نہ رہا۔

سینٹ کے آٹھ دس ارکان کے عدم تعاون کی وجہ سے شریعت بل کو مسترد کرنے کی اجازت

نہیں دی جاسکتی۔ ان پر ہر طرح کا سیاسی، سماجی اور اخلاقی دباؤ قابل جواز ہے۔ امریکہ میں پریشر گروپ سینٹ کے ارکان پر ہر طرح کا دباؤ ڈالتے رہتے ہیں اور قانون سازی پر اثر انداز ہوتے ہیں۔ پاکستان جیسی نظریاتی ریاست میں حکومت کو یہ حکمت عملی ضرور اپنانی چاہیے۔ امریکہ میں آج بھی آزادی اظہار کے باوجود اگر ”جمہوریت“ کی مخالفت میں کوئی سینٹر اپنی رائے کا اظہار کر دے تو امریکی رائے عامہ اس کا حشر نشر کر کے رکھ دے گی۔ برطانیہ میں رائے عامہ سے کوئی فوجی جرنیل ملک پر قبضہ کرنے کا سوچ بھی نہیں سکتا۔ آزادی اظہار کے نام پر پاکستان کی نظریاتی اساس کی مخالفت کو پاکستانی عوام کبھی گوارا نہیں کریں گے۔

سینٹ کے ارکان آرٹیکل ۶۲ کے مطابق نظریہ پاکستان پر یقین رکھنے کے پابند ہیں۔ نفاذ شریعت بل کی مخالفت سے آئین کے مطابق بھی ان کی رکنیت منسوخ ہو جانی چاہیے۔

اگر قومی اسمبلی میں آٹھ دس ارکان کی حمایت کی کمی کا مسئلہ ہو تا تو ان کے مخصوص حلقہ ہائے انتخاب میں جزوی ریفرنڈم یا ان کے حلقوں میں شریعت ریپلی وغیرہ کے انعقاد کے ذریعے انہیں حمایت پر مجبور کرنا زیادہ مشکل نہیں تھا۔ سینٹرز کا چونکہ کوئی حلقہ انتخاب نہیں، اسی لیے اس طرح کی حکمت عملی وہاں استعمال میں نہیں لائی جاسکتی۔

اب جبکہ ترمیمی بل سے آرٹیکل ۲۳۹ کے متعلق ترمیمی شقات حذف کر دی گئی ہیں اور ۲ (ب) کی حکومتی ہدایات جاری کرنے کی عبارت بھی نکال دی گئی ہے تو وہ لوگ جو میاں نواز شریف پر آمریت مسلط کرنے، یا خلیفہ / امیر المؤمنین کا روپ اختیار کرنے جیسے الزامات عائد کرتے رہے ہیں، وہ الزامات خود بخود بے بنیاد ہو جاتے ہیں۔ شریعت بل کے مخالفین اخلاقی بزدلی کا شکار ہیں وہ مختلف حیلے بہانوں سے شریعت بل کی مخالفت کر رہے ہیں۔

اقلیتوں اور عورتوں کی مخالفت بھی محض ایک ”متحرک اقلیت“ کا پروپیگنڈہ ہے۔ ۹ نومبر کو یوم اقبال کی تقریب کے دوران جس جوش و خروش سے سینکڑوں عورتوں نے شریعت کے حق میں نعرے لگائے، میاں نواز شریف صاحب کو اندازہ ہو گیا ہو گا کہ مٹھی بھر مغرب زدہ عورتوں کے علاوہ مسلمان خواتین کی بھاری اکثریت شریعت کے نفاذ کے بارے میں خاصی پر جوش ہے۔ یوم اقبال کے موقع پر ڈاکٹر اسرار احمد نے میاں نواز شریف کی طرف روئے سخن کرتے ہوئے انہیں سینٹ سے شریعت بل منظور کرانے کے لیے اس پالیسی کو اپنانے کا مشورہ دیا جو ذوالفقار علی بھٹو نے ۱۹۷۳ء کے آئین کے متعلق اپنائی تھی، یعنی سب کو راضی کرنا۔ میاں نواز شریف جب سٹیج پر آئے تو انہوں نے کہا کہ ڈاکٹر صاحب کو اندازہ نہیں ہے کہ قومی اسمبلی اور سینٹ میں کس طرح کے سیکولر اور شریعت مخالف لوگ بیٹھے ہوئے ہیں۔ اس کے بعد انہوں نے قومی اسمبلی کے ایک رکن کی طرف سے حضور اکرم ﷺ کی شان میں کہے گئے وہ الفاظ دہرائے جو بعد میں اخبارات میں شائع ہوئے تو حاضرین کا ردِ عمل جو ابھی تک کی

اگر میاں صاحب اپنی شخصی شہادت کی بنیاد پر اس گستاخ رسولؐ کے خلاف توہین رسالت کا مقدمہ درج کراتے اور عدالت میں اس کی پیروی کرتے، تو نہ صرف اللہ کے ہاں ان کا یہ عمل قبولیت کا شرف پاتا بلکہ اس طرح کے دریدہ دہنوں کو بھی خوب سبق ملتا اور سینٹ کے ارکان کی جو منت سماجت، وہ آب کر رہے ہیں اس کی ضرورت پیش نہ آتی۔

میاں نواز شریف خوش قسمت ہیں کہ خدا نے انہیں نفاقِ شریعت کا یہ نادر موقع فراہم کیا ہے، اگر وہ اس سے فائدہ اٹھانے میں ناکام رہتے ہیں تو یہ ہلہلی قومی سیلہ مچتی ہوگی، انہوں نے ۱۹۸۹ء میں، جب وہ پنجاب کے وزیر اعلیٰ تھے، ایک صوبائی سطح پر نفاقِ شریعت کمیشن قائم کیا تھا۔ اس کمیشن کے چیئرمین ہیر سٹر خالد اسحاق تھے جبکہ نائب چیئرمین موجود وزیر برائے مذہبی امور راجہ ظفر الحق صاحب تھے۔ راقم الحروف کون دنوں ہیر سٹر خالد اسحاق سے منسلک رہنے اور کام کرنے کا موقع ملا۔ ایک مرتبہ راقم نے مسٹر خالد اسحاق سے دریافت کیا کہ پاکستان میں اب تک نفاقِ شریعت کا عمل کیوں نہیں ہو سکا۔ جس کا جواب میں نے اس وقت اپنی ڈائری میں لکھ لیا تھا۔ انہوں نے کہا: اس بارے میں قدرت نے ہمیں بڑے مواقع عطا کیے ہیں لیکن ہم خود ہی چھوٹے ٹٹتے ہوئے ہیں۔ مذکورہ کمیشن اپنا کام جاری نہ رکھ سکا کیونکہ ارکان کا یہ اتفاق رائے تھا کہ وفاقی حکومت کی حمایت کے بغیر پاکستان یا پنجاب میں نفاقِ شریعت ممکن نہیں ہے۔ اب تو الحمد للہ اس طرح کی کوئی رکاوٹ نہیں ہے۔ اب دیکھنا یہ ہے کہ وہ کس طرح اپنے آپ کو تاریخ میں امر کرتے ہیں یا پھر خالد اسحاق صاحب کے الفاظ میں ”چھوٹے“ ٹٹتے ہوتے ہیں۔ نفاقِ شریعت بل کی منظوری کے لیے خواہ مطلوبہ ارکان کی حمایت میں زمین کے ایک کونے سے دوسرے کونے میں چکر کاٹنے پڑیں یا پھر مجبوراً ریفرنڈم کے ذریعے اس عظیم مشن کی تکمیل کرنی پڑے، انہیں پاکستانی قوم کے خواب کو ہر صورت میں شرمندہ تعبیر کرنا چاہیے۔

اکیسویں صدی کی دہلیز پر پہنچی اسلامی دنیا اپنی نشاۃ ثانیہ کی پہلی سیڑھی پر قدم رکھ چکی ہے۔ امت مسلمہ میں مغرب کے سامراجی اور استحصالی نظام کے خلاف جس قدر بڑی اور نفرت آج دیکھنے میں آئی ہے، اس سے پہلے کبھی اتنی شدت دیکھنے میں نہیں آئی تھی۔ اسلامی دنیا میں اتحاد کے فقدان کے باوجود اسلامی شریعت کے دیے بعض ریاستوں میں پہلے ہی روشن ہو چکے ہیں۔ سعودی عرب، ایران، چین، سوڈان اور حال ہی میں افغانستان میں طالبان نے اپنے اپنے مخصوص انداز اور ڈھنگ میں اسلامی شریعت کو برتر قانون کا درجہ دے کر اس کے عملی نفاذ کی صورتیں بہم پہنچائی ہیں۔ ان ممالک میں نفاقِ شریعت کی برکات کا عملی مشاہدہ، اگرچہ جزوی طور پر سہی، ہر آنکھ کر سکتی ہے۔ سعودی عرب میں خلیج کی جنگ کی تباہ کاریوں اور اس ارض مقدس میں موجود امریکی سامراجی افواج کے باوجود جرائم کا تناسب دنیا کی کسی بھی ریاست کے مقابلے میں کم ہے۔ افغانستان میں خانہ جنگی کا مکمل خاتمہ اگرچہ ابھی تک نہیں ہو سکا، لیکن طالبان کے مخالفین بھی

اس بات کو تسلیم کرتے ہیں کہ ان کی حکومت کے قائم ہونے کے بعد ان کے زیر انتظام علاقوں میں امن عامہ، اخلاقی جرائم اور عورتوں کے تحفظ کے معاملات میں بہت زیادہ بہتری کی صورت رونما ہوئی ہے۔ آج کے دور میں مسلمانوں کی واحد ریاست کا قیام ابھی امکان بعید نظر آتا ہے لیکن مختلف اسلامی ممالک میں انفرادی اور علاقائی طور پر فروعی اختلافات کے باوجود نفاذ شریعت کے امکانات کافی روشن ہیں۔ مستقبل قریب میں جن مسلم ریاستوں میں نفاذ شریعت کے متعلق پیش قدمی کی توقع کی جاسکتی ہے، ان میں پاکستان کا نام سرفہرست ہے۔ ایسی طاقت بن جانے کے بعد پاکستان کے مسلمانوں کی خود اعتمادی میں خاطر خولوہ اضافہ ہوا ہے۔

کسی بھی قوم کی نظریاتی اساس، لادینی، جمہوری، اشتراکی، سرمایہ دارانہ یا مذہبی پیلاوں پر قائم ہو، اسے عملی جامہ پہنانے کا خوب اس وقت تک شرمندہ تعبیر نہیں ہو سکتا جب تک وہ قوم اس کے نفاذ کی ضرورت کو اپنی ”موت و حیات“ کا مسئلہ نہ بنا لے۔ اگر بیسویں صدی میں اشتراکی نظام کی پیلا پر روس، چین، مشرقی یورپ، مشرق وسطیٰ اور ایشیا کے کئی ممالک میں انقلاب برپا کیا جاسکتا ہے اور امریکہ اور مغربی یورپ کے ممالک جمہوریت کو اپنا دین و ایمان سمجھتے ہوئے اس کی عملی صورت کو قائم رکھنے میں کامیاب ہو سکتے ہیں، تو مسلم ممالک میں اسلامی نظام کے نفاذ کے امکانات کو ناقابل حصول قرار دے کر اسے مسترد کیوں کر کیا جاسکتا ہے.....؟

حقیقت یہ ہے کہ اسلامی نظام سے ہماری وابستگی اور تعلق زہنی جمع خرچ تک ہی محدود رہا ہے، ایک نظام کو معاشرے میں نافذ کرنے کے لیے جو عزم، ولولہ، جوش و خروش اور یتیم جدوجہد درکار ہے، اگر آج بھی مسلمان اپنے اندر یہ جذبات پیدا کر لیں تو اسلامی نظام کے نفاذ کا خواب شرمندہ تعبیر ہو سکتا ہے۔

تاہم پاکستان جیسے اخلاقی سرطان میں مبتلا معاشرے کے لیے محض پدلی منٹ سے شریعت بل پاس ہونے سے نفاذ شریعت کے تمام تقاضے نہ تو پورے ہو سکتے ہیں اور نہ ہی یہ کامیابی اس صبر آزما کام کے تمام مدارج کو طے کرنے کا باعث بن سکتی ہے۔ نفاذ شریعت کا عمل ایک عظیم چیلنج سے کم نہیں ہے، اس سے عمدہ برآہونے کے لیے آہنی عزم، غیر متزلزل یقین، خود ارادی، فولادی اعصاب اور پہاڑ جیسا استقلال چاہیے۔ کیا وہی اپنی شرہ آفاق تصنیف ”دی پرنس“ میں حکمرانوں کو بالکل صحیح ہدایت کرتا ہے:

”نئے نظام کو متعارف کرانے سے زیادہ کوئی چیز مشکل نہیں ہے، نہ ہی اس سے بڑھ

کر کسی کامیابی کا حصول مشکل ہے، نہ ہی اس سے زیادہ خطرناک کوئی دوسرا معاملہ ہے۔

کیونکہ پرانے نظام سے متنوع ہونے والے تمام افراد ریفاہر (مصلح) کے دشمن بن جاتے

ہیں اور نئے نظام سے فائدہ اٹھانے والے تمام لوگ محض نیم دلی سے حمایت کرتے

ہیں۔ اس نیم دلانہ حمایت کی ایک وجہ تو ان کے حریفوں کا خوف ہوتا ہے جن کی قوانین

بھی پشت پناہی کرتے ہیں، دوسرے یہ کہ وہ حقیقی طور پر کسی ایسی چیز پر یقین نہیں کرتے

جب تک کہ وہ عملی طور پر اس کے فوائد کا تجربہ نہ کر لیں“ ☆ ☆